

ನೀನೆ ತೋರೋ ದಯವಾ ಮುದದಿಂದ ||
ದೀನಪಾಲ ಬೇಡುವ ಸುಮವೊಂದ ||ಪ||

ಮುರುಗ ಮಲ್ಲಿಗೆ ಜಾಜಿ | ವರಸೇವಂತಿ |
ಸುರುಗಿ ಕೇದಿಗೆ ಒಳ್ಳೆ ಸೂರ್ಯಕಾಂತಿ |
ಸರಿದಾರಿಯಲಿ ಭವ ಶರಥಿ ದಾಟಿಸುವುದೋ ||೧||

ಕಲ್ಲರ ಕರವೀರ | ಮಲ್ಲಿಗೆ ಸರದಾರ |
ಎಲ್ಲ ಪುಷ್ಪವು ಬೇಡ ಒಲ್ಲೆನು ದೇವಾ |
ಉಲ್ಲಸವಾಗಿ ನಿನ್ನೊಳು ಉದಿಸಿದ ಸುಮವೊಂದ ||೨||

ಮಂದಾರದ ಹೂ | ಚಂದ ಅದರ ಗುಣ |
ಕುಂದದಿರದು ಅದು ಒಂದೇ ಕ್ಷಣ |
ಕುಂದದ ಚಂದದಾನಂದದ ಸುಮವೊಂದ ||೩||

ವಾಸನೆ ಪುಷ್ಪವು | ಲೇಸೆಂದು ಪಿಡಿದೆಡೆ |
ಮಾಸಿದ ಬಳಿಕದು ಲೇಸಹದೋ |
ಸಾಸಿರ ದಳದಿ ಪ್ರಕಾಶಿಪ ಸುಮವೊಂದ ||೪||

ಮರುಳು ಮಾಯದ ಭವ | ಪಾಶೆಯ ಬಿಡಿಸಿ |
ನಿರುತವು ತವ ಪಾದ ಸೇವೆಯೊಳಿರಿಸಿ |
ಅರಿವು ಮರೆವು ಕಳೆಯುವ ಸುಜ್ಞಾನವ ||೫||